

Ittra tal-E.T. Mons Mario Grech  
Isqof ta' Għawdex

fl-okkażjoni tal-Missjoni Djoċesana 2008-2009

**“L-imħabba ta' Kristu ssuqna” (2 Kor 5,14)**

Gheżież ħuti fis-Saċerdozju Ministerjali,  
fil-Ħajja Kkonsagrata, u ħuti fil-Magħmudija,

Ilkoll kemm aħna, sikwit ngħaddu mill-istess esperjenza li minnha għaddew it-Tnax fil-Vangelu li għadna kif smajna (Mt 14,22-33): inħossuna fid-dlam tal-lejl, f'dgħajsa li tinsab f'nofs ta' baħar titħabat mal-mewġ u bir-riħ kontra tagħha.

**“Kellhom ir-riħ kontra tagħhom”**

L-istorja ta' kull familja hija mżewġa bis-sabiħ u bl-ikrah. Xi drabi, l-esperjenza tat-tbatija tant tkun qawwija li taħbat tegħleb l-ottimizmu u t-tama ta' ħajja aħjar.

Uħud mill-familji tagħna jinsabu fil-maltemp minħabba diffikultajiet fir-relazzjoni ta' bejn il-koppja. Hafna drabi, f'sitwazzjonijiet bħal dawn, sa minn ċkunithom l-ulied jgħixu fil-biża' u fl-incertezza li jtilfu lil xi hadd minn dawk li huma l-aktar gheżież għalihom.

Mhumiex ftit dawk iż-żgħażaġh li, bħall-appostli, iħossuhom mitlufin fid-dlam tal-lejl, u waqt li jfittxu il-libertà tagħhom jisfaw ilsira tax-xorb, tad-droga u ta' istinti baxxi li jbegħduhom minnhom infushom, mill-oħrajn u minn Alla. Kemm hi kbira t-tbatija tal-ġenituri u tal-familji tagħhom, li jkunu għamlu minn kollox biex jaraw lil uliedhom kuntenti!

Ħafna huma dawk il-familji mtaqqala bil-mard tal-ġisem jew tal-moħħ, uħud minnhom mingħajr tama ta' fejqan.

## ***“Mar lejn in-naħa tagħhom miexi fuq il-baħar”***

Il-Vangelu li smajna jkompli jghidilna li, minkejja d-dlam, il-mewg u r-riħ, meta Ġesù tela' fid-dgħajsa l-maltemp waqaf! Ġesù ta' spiss kien ifittex li jiltaqa' mal-bniedem proprju meta dan jitqalleb mal-mewg tal-hajja.

Ġesù jagħti l-ilma li jaqta' l-ghatx lill-mara Samaritana li kienet tfittex li timla qalbha b'imħabbiet 'il barra mill-familja tagħha (ara Ġw 4,1-42). Jimla l-vojt fil-qalb tal-mara adultera u jagħtiha l-maħfra (ara Ġw 8,1-11). Ibierek lit-tfal iż-żgħar u jghannaqhom miegħu anke meta dawn iħossuhom rifjutati mill-kbar (ara Mk 10,13-16). Jagħti hajja ġdida lil diversi żgħażaġħ, bħat-tifla ta' Ġajru (ara Lq 8,49-56) u iben l-armla ta' Najn (ara Lq 7,11-16).

It-tbatija u l-mewt ta' Ġesù nnifsu jagħtu tifsira ġdida u tal-ghageb lill-esperjenzi kollha tal-bniedem, anke lil dawk l-istess esperjenzi li l-bniedem ma jistax jifhem u jħossha bi tqila li jaççetta. Permezz tal-ġrajja tal-Qawmien ta' Ġesù jinbidel għal kollox id-destin tal-bniedem; fiH jinqered kull tip ta' tbatija u ta' mewt.

Kemm nixtiequ aħna wkoll kultant nisimghu l-Kelma ta' Ġesù: *“Aghmlu l-qalb, jiena hu, tibzghu xejn!”* Kemm nixtiequ aħna wkoll li Ġesù jitla' fuq id-dgħajsa tagħna biex jieqaf ir-riħ!

## ***“Aghmlu l-qalb, jiena hu, tibzghu xejn”***

Filwaqt li għat-Tnax il-baħar imqalleb kien theddida u ghajn ta' biza', għal Ġesù sewa ta' triq biex jasal għandhom. Izda huma m'gharfuhx, u ħasbuh xi fantazma! Kienet il-Kelma tiegħu ta' kuragg li ghenithom jiltaqgħu miegħu! U meta għarfuh, huma wkoll ġew mistiedna biex jimxu fuq il-mewg tal-baħar imqalleb!

Kif digà għidnielkom fl-Ittra Pastoralis fil-ftuħ tas-Sena Pawlina, nixtieq nerga' nistedinkom biex tifthu l-qlub tagħkom għall-ġmiel ta' Kristu. Nixtieq nerga' ntennilkom, b'mod speċjali matul din is-sena, biex tifthu beraħ il-bibien tal-familji tagħkom ħalli tkunu tistgħu tisimghu, tiggustaw u tghixu l-istedina ta' Ġesù: *“Aghmlu l-qalb, jiena hu, tibzghu xejn!”*

Din l-istedina ta' Ġesù qed issir konkreta fil-Knisja Ghawdxija permezz tal-proposta tal-Missjoni Djoċesana. Fil-festi parrokkjali kollha li çcelebrajna s'issa, u f'dawk li għadna rridu niçcelebraw, qieghed nitlobkom bil-qawwa biex tifthu qalbkom beraħ għal din il-grazzja tal-Ispirtu s-Santu.

Xi jfisser meta ngħidu “*Missjoni Djoċesana*”? Huwa żmien ta’ grazzja li fih aħna l-insara kollha tal-gżira Ghawdxija nagħrfu li aħna “magħżulin”, “imsejhin” u “mibgħutin”. Nagħrfu li aħna “magħżulin” bħala wlied maħbuba ta’ Alla l-Missier; “imsejhin” biex ngħixu l-imħabba bħal Ġesù li ta ħajtu sa fuq is-salib; “mibgħutin” biex bil-qawwa tal-Ispirtu s-Santu, bi kliemna u b’ħajjitna naqsmu din l-imħabba ma’ kulhadd.

Fhiex tikkonsisti? Il-Missjoni Djoċesana ser tiġi ċelebrata matul is-sena pastorali kollha li ġejja, jiġifieri ser tibda’ f’Ottubru li ġej u tibqa’ sejra sas-sajf tas-sena li ġejja, bit-tama li l-frott tagħha jibqa’ jidher matul is-snin. Ser tkun maqsuma f’erba żminijiet: żmien ta’ smiġh u formazzjoni, żmien ta’ missjoni u tħabbira, żmien ta’ konverżjoni u celebrazzjoni, żmien ta’ ringrazzjament u proposta.

Iż-żmien ta’ smiġh u formazzjoni jibda’ f’Ottubru u jibqa’ sejjer sal-ewwel ġimgħa ta’ Diċembru. Matul dan il-perijodu, saċerdoti, reliġjużi u lajċi jieqfu jisimġhu l-Kelma ta’ Alla biex ihejju ruħhom halli jiġu mibgħuta.

Matul iż-żmien tal-Avvent u tal-Milied, ngħixu l-istennija u l-Miġja ta’ Ġesù fostna bħala bniedem. Biċ-ċelebrazzjoni tas-solennità tal-Epifanija, nagħtu bidu għaž-żmien tal-missjoni u tħabbira. Ġesù li ġie fostna bħala bniedem u deher lill-ġnus, ikompli “*jidher*” fil-familji tagħna permezz taż-żjara tal-missjunarji fid-djar kollha tal-parroċċi tagħna.

It-tielet fażi tal-Missjoni Djoċesana tibda’ fil-25 ta’ Frar, meta jibda’ r-Randan Imqaddes. Bħal kull sena, matul dan iż-żmien l-insara kollha, miż-żgħar sal-kbar, huma msejha għas-smiġh tal-Kelma ta’ Alla fl-eżercizzi, għat-talb, għas-sawm u għall-karità. Hekk iż-żerriegħa mitfugħa mill-missjunarji fil-familji, tkompli tissaqqa, tikber u tissahħaħ.

Il-Missjoni Djoċesana tilhaq il-quċcata tagħha fiċ-ċelebrazzjoni tal-misteru kbir tal-Mewt u l-Qawmien ta’ Ġesù. Wara li l-Insara kollha tad-djoċesi tagħna jkun fethu l-bibien tal-familji tagħhom biex jilqgħu lil Ġesù u l-Kelma tiegħu fiż-żjajjar tal-missjunarji u fl-eżercizzi tar-Randan, wara ż-żmien ta’ penitenza u konverżjoni, issa niċcelebraw flimkien ma’ Ġesù r-rebħa fuq il-mewt.

L-Għid il-Kbir jagħti bidu għaž-żmien ta’ ringrazzjament u proposta. Permezz tat-tberik tal-familji, il-kappillani u l-arċiprieti jheggu lill-insara biex isiru dejjem iżjed bnedmin tal-Kelma u tal-Ewkaristija.

## **“Mulej, jekk huwa int, ordnali niġi hdejk fuq l-ilma”**

Pietru jhares lejn Ġesù, jagħmel att ta' fiduċja fiH, u l-istess ilma li fil-bidu kien theddida jinbidel għalih fi triq u f'post fejn seta' jagħmel esperjenza ta' ħelsien u tal-kobor ta' Alla. Iva, meta nharsu lejn Ġesù, hu jagħtina l-qawwa li nimxu f'nofs ta' lejl fuq il-mewġ imqalleb tal-hajja tagħna! L-esperjenza ta' Pietru tagħmlilna hafna kuragg: b'Ġesù magħna, nistgħu nibqgħu miexja qalb it-twegħir tal-hajja mingħajr ma negħrqu.

Permezz tal-esperjenza tal-Missjoni Djoċesana, il-Knisja f'Għawdex tixtieq taqbadna minn idejna, tghinna ninzlu mid-dgħajsa u minkejja l-maltemp li nkunu għaddejjin minnu tqarribna lejn Ġesù. Permezz tal-Missjoni Djoċesana, il-Knisja Għawdxija tixtieq tghinna nżommu l-ħarsa tagħna fissa lejn Ġesù biex il-fiduċja tagħna fiH tkun akbar mill-biża' tal-mewġ ta' madwarna. Permezz tal-Missjoni Djoċesana, Ġesù jmidd idejh u jerfagħna meta bħal Pietru nibdew neżlin taħt l-ilma.

Għalhekk nixtieq inhegġgikom ilkoll biex tilqgħu bil-qalb u bil-fiduċja l-grazzja ta' din il-Missjoni Djoċesana. Inhegġeg lis-sacerdoti u lir-religjużi kollha irgiel u nisa biex iħallu l-grazzja ta' Alla taħdem fihom u jkunu għajn ta' entużjażmu għall-insara l-oħra. Nistieden lill-membri kollha tal-Għaqdiet u l-Movimenti kattoliċi biex jagħrfu li huma magħzula u jhossu li huma msejha biex jigu mibgħuta halli jwasslu l-aħbar sabiha ta' Kristu fil-familji kollha tad-djoċesi tagħna. Inhegġeg lill-familji kollha ta' rieda tajba biex meta jasal il-waqt jifthu mhux biss il-bibien ta' djarhom iżda wkoll il-bibien ta' qalbhom, halli jkun jista' jidhol Kristu.

Inqiegħed din il-Missjoni Djoċesana taħt il-protezzjoni ta' Ġużeppi u Marija ta' Nazaret. Ġużeppi, li tiegħu ċelebrajna l-festa parrokkjali nhar il-Ħadd li għadda, u Marija mtellgħa fis-sema, li tagħha ser niċcelebraw il-misteru nhar il-Ġimgħa li ġejja, jgħallmuna u jgħinuna kif nilqgħu lil Ġesù bħal wiehed minn ta' ġewwa.

Mogħtija mill-Kurja tal-Isqof, Rabat, Għawdex, illum, l-Erbgħa, 6 t'Awwissu 2008, Festa tat-Trasfigurazzjoni tal-Mulej.

Mons Salv Debrincat  
Kancellier

+ Mario Grech  
Isqof ta' Għawdex